

## ನಿತ್ಯಕಲ್ಯಾಣ : ಮನೆಮನೆಗೆ ಚಿಂತನ : 5ನೇ ದಿನದ ಸುದ್ದಿ

ಚಿತ್ರದುರ್ಗ ಆ.2 - ಭಾರತ ಎಲ್ಲರನ್ನು ಅಪ್ಪಿಕೊಳ್ಳುವ ಮೂಲಕ ವಿಶ್ವಗುರುವಾಗುವ ಹಂತದಲ್ಲಿದೆ. ಸ್ವಜಾತಿಯನ್ನು ಹಿಡಿದುಕೊಂಡು, ಮಾನವ ಜಾತಿಯನ್ನು ಮುಟ್ಟುವ ಕೆಲಸ ಆಗಬೇಕು. ಬುದ್ಧ, ಬಸವ, ಮಹಾವೀರ, ಗಾಂಧಿ, ಅಂಬೇಡ್ಕರ್, ಏಸು, ಪೈಗಂಬರ್‌ರ ತತ್ವಸಿದ್ಧಾಂತಗಳು ಅಳವಡಿಸಿಕೊಂಡರೆ ಭಾರತ ವಿಶ್ವಮಾನ್ಯಕ್ಕೆ ಹೋಗುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಹೊಳಲ್ಕೆರೆ ರಸ್ತೆ ಕುಂಬಾರ ಬೀದಿಯ ವಾಸಿ ಎಂ. ಚಂದ್ರಶೇಖರ್ ಇವರ ಮನೆಯಲ್ಲಿ ನಡೆದ ನಿತ್ಯ ಕಲ್ಯಾಣ; ಮನೆಮನೆಗೆ ಚಿಂತನ 5ನೇ ದಿನದ ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿ ಋಣ ಪ್ರಜ್ಞೆ ವಿಷಯ ಕುರಿತು ಶ್ರೀಗಳು ಚಿಂತನ ನೀಡಿದರು.

ಋಣ ಅಂದರೆ ಏನು? ಮಾನವ ತಾನು ಜನಿಸಿದಂದಿನಿಂದ ಮರಣದವರೆಗೆ ಪ್ರತ್ಯಕ್ಷವಾಗಿ ಅಪ್ರತ್ಯಕ್ಷವಾಗಿ ಪರಿಸರದ, ಎಲ್ಲರ ಸಹಕಾರ ಪಡೆಯುತ್ತ ಹೋಗುತ್ತಾನೆ. ಋಣ ಅಂದರೆ ಸಹಕಾರ, ಸಹಾಯ. ತಾಯಿ ಒಂಬತ್ತು ತಿಂಗಳು ಹೊಟ್ಟೆಯಲ್ಲಿಟ್ಟುಕೊಂಡು ಮಗುವಿನ ಪಾಲನೆ ಪೋಷಣೆ ಮಾಡುತ್ತಾಳೆ. ಅದು ಮೊದಲ ಋಣ. ಹಾಗೆ ಜನ್ಮ ಕೊಟ್ಟ ತಂದೆ. ಸತ್ಪುರುಷರು, ಸಮಾಜ ಸುಧಾರಕರಿಗೆ ಇಬ್ಬರು ತಂದೆಯರು. ಒಬ್ಬರು ಜನ್ಮ ಕೊಟ್ಟ ತಂದೆ ಮತ್ತೊಬ್ಬರು ಜೀವನ ಕೊಟ್ಟ ತಂದೆ (ದೀಕ್ಷೆ ಕೊಟ್ಟವರು). ಹಡೆದಪ್ಪ ಒಂದು ಕಡೆಯಾದರೆ ಜೀವನಕ್ಕೆ ಮಾರ್ಗದರ್ಶನ ಮಾಡಿದವರು ಪಡೆದಪ್ಪ. ಈತ ನಮಗೆ ಅರಿವನ್ನು ನೀಡುತ್ತಾನೆ. ಜ್ಞಾನಮಾರ್ಗದಲ್ಲಿ ನಡೆಯುವಂತೆ ತಿಳಿಸುತ್ತಾನೆ ಎಂದು ನುಡಿದರು.

ಜೀವನದ ಪಾತ್ರ ಸುಸೂತ್ರವಾಗಬೇಕು. ಅಪಾತ್ರಕ್ಕೆ ಒಳಗಾದ ಬದುಕುಗಳು ಬಹಳಷ್ಟಿವೆ. ಕಾರಣ ನಮ್ಮ ಜೀವನದ ಪಾತ್ರ ಉತ್ತಮವಾಗಿ ನಿರ್ವಹಣೆಯಾಗಬೇಕು. ಜೀವನ ಮಾರ್ಗ ಸರಳವಾದುದಲ್ಲ, ಎಲ್ಲೆಲ್ಲದ ಮಾರ್ಗದರ್ಶನ ಬೇಕು. ಮಾರ್ಗದರ್ಶನ ಸಿಗುವುದು ಹಿರಿಯರ, ಸತ್ಪುರುಷರ, ಸಮಾಜ ಸುಧಾರಕರಿಂದ. ಸದ್ಗುರು ಶಿಷ್ಯರನ್ನು ತನ್ನ ಜೊತೆ ಕರೆದುಕೊಂಡು ಹೋಗುತ್ತಾನೆ. ಗುರುವಿಗೆ ಸಾಕಷ್ಟು ಹೊಣೆಗಾರಿಕೆಗಳು ಇವೆ. ಜೀವನ ಅಂದರೆ ಜವಾಬ್ದಾರಿ. ಜವಾಬ್ದಾರಿಯ ಜತೆ ಸಾಗಿದವನು ನಾಯಕನಾಗುತ್ತಾನೆ. ಸಾಮಾನ್ಯ ವ್ಯಕ್ತಿಯನ್ನು ಸಮರ್ಥನನ್ನಾಗಿ ರೂಪಿಸುವ ಶಕ್ತಿ ಸದ್ಗುರುವಿನಲ್ಲಿ ಮಾತ್ರ ಇರುತ್ತದೆ. ಸಮ್ಯಕ್‌ಜ್ಞಾನ ನೀಡುವವರು ಬೇಕು. ಸತ್ಪಥ ಬೇಕಿದೆ. ಸದ್ಗುರುವಿನ ಮಾರ್ಗದರ್ಶನದಲ್ಲಿ ಬದುಕನ್ನು ಕಟ್ಟಿಕೊಳ್ಳಬೇಕು ಎಂದು ಹೇಳಿದರು.

ಶರಣ ಪರಂಪರೆ ಒಳಗೆ ಸದ್ಗುರು ಪರಂಪರೆ ಇದೆ. ಬಸವಣ್ಣ ಸಂಸಾರಿಯಾಗಿದ್ದರೂ ಸದ್ಗುರು ಸ್ಥಾನವನ್ನು ಪಡೆದಿದ್ದರು. ಅವರು ವಿಶ್ವಕ್ಕೆ ಗುರುವಾಗಿದ್ದರು. ಸ್ವಜಾತಿಯನ್ನು ಹಿಡಿದುಕೊಂಡು ಮಾನವ ಜಾತಿಯನ್ನು ಮುಟ್ಟುವ ಕೆಲಸವನ್ನು ಮಾಡಬೇಕು. ಭಾರತ ಎಲ್ಲರನ್ನು ಅಪ್ಪಿಕೊಳ್ಳುವ ಮೂಲಕ ವಿಶ್ವ ಗುರುವಾಗುವ ಹಂತದಲ್ಲಿದೆ. ಬುದ್ಧ, ಬಸವ, ಮಹಾವೀರ, ಗಾಂಧಿ, ಅಂಬೇಡ್ಕರ್, ಏಸು, ಪೈಗಂಬರ್‌ರ ತತ್ವಸಿದ್ಧಾಂತಗಳು ಅಳವಡಿಸಿಕೊಂಡರೆ ಭಾರತ ವಿಶ್ವಮಾನ್ಯಕ್ಕೆ ಹೋಗುತ್ತದೆ. 21ನೇ ಶತಮಾನ ಬಂಡವಾಳಶಾಹಿಗಳ ಶತಮಾನ ಅಲ್ಲ. ಅದು ಜ್ಞಾನಿಗಳ ಶತಮಾನ. ಜ್ಞಾನವನ್ನು ಪಡೆದವರು ಉತ್ತಮ ಸ್ಥಾನಮಾನ ಪಡೆಯುತ್ತಾರೆ. ಸದ್ಗುರುವಿನಿಂದ ಪಾಪಿಯು ಸಹ ಸಮರ್ಥನಾಗುತ್ತಾನೆ. ಪ್ರತಿಯೊಬ್ಬ ಭಾರತೀಯನು ಸ್ಥಿತಿವಂತ ಭಾರತೀಯ ಆಗಬೇಕು. ಆಗ ಬಲಿಷ್ಠ ಭಾರತ ನಿರ್ಮಾಣವಾಗುತ್ತದೆ.

ಸಂಕುಚಿತವಾದುದು ಜನಾಂಗ, ವಿಸ್ತಾರವಾದುದು ಸಮಾಜ. ಎಲ್ಲರ ಮೇಲೆ ಅನೇಕ ಋಣಗಳು ಇವೆ. ಉಪಕಾರ ಮಾಡಿದವರಿಗೆ ಅಪಕಾರ ಮಾಡಿದವರಿದ್ದಾರೆ, ಉಪಕಾರ ಮಾಡುವವರಿಗೆ ಉಪಕಾರ ಮಾಡುವವರಿದ್ದಾರೆ, ಅಪಕಾರ ಮಾಡಿದವರಿಗೂ ಉಪಕಾರ ಮಾಡುವವರಿದ್ದಾರೆ. ಇಂಥವರಿಂದ ಸಮಾಜದ ಉದ್ಧಾರ, ರಾಷ್ಟ್ರದ ಉದ್ಧಾರ. ಬಸವಣ್ಣನವರು ಬೈದವರೆನ್ನ ಬಂಧುಗಳೆಂಬೆ ಎಂದಿದ್ದಾರೆ. ಜೀವನವಿಡೀ ತಪ್ಪನ್ನು ಮಾಡಿದವರನ್ನು ಕ್ಷಮಿಸಬಾರದು. ಕುತಂತ್ರಿಗಳನ್ನು ಕ್ಷಮಿಸಬಾರದು. ಕುತಂತ್ರಿಗಳು ಕ್ಷಮೆಗೆ ಅರ್ಹರಲ್ಲ. ಸಮಾಜದ ಋಣ, ಧರ್ಮದ ಋಣ, ಭೂಮಿಯ ಋಣ ತೀರಿಸಬೇಕು. ಯಾವುದೇ ಸಣ್ಣ ವಿಚಾರಗಳು ನಮ್ಮಿಂದ ಜಾರಿ ಹೋಗಬಾರದು. ಅನ್ನ ಕೊಟ್ಟವರಿಗೆ ಒಂದಿಷ್ಟು ಋಣ ತೀರಿಸಬೇಕು. ಋಣ ಪ್ರಜ್ಞೆ ಇಟ್ಟುಕೊಂಡವರು ಋಣ ಮುಕ್ತರಾಗಲು ಸಾಧ್ಯ ಎಂದು ಅಭಿಪ್ರಾಯಪಟ್ಟರು.

ಸಮ್ಮುಖ ವಹಿಸಿದ್ದ ಚನ್ನಗಿರಿ ಹಾಲಸ್ವಾಮಿ ವಿರಕ್ತಮಠದ ಡಾ. ಶ್ರೀ ಬಸವಜಯಚಂದ್ರ ಸ್ವಾಮಿಗಳು ಮಾತನಾಡಿ, ಸಮಾಜದಲ್ಲಿ ಕಲ್ಯಾಣದ ಕಾರ್ಯ ನಡೆಯಬೇಕು. ಜೀವ ಇರುವವರೆಗೆ ಉಪಕಾರ ಮಾಡಬೇಕು. ನಮ್ಮದು ಋಣ ಪ್ರಜ್ಞೆ. ಪ್ರತಿಯೊಬ್ಬರು ಒಂದೊಂದು ರೀತಿಯ ಋಣದಲ್ಲಿರುತ್ತೇವೆ. ದೇವ ಋಣ, ಮಾತೃ ಋಣ, ಪಿತೃ ಋಣ, ಗುರು ಋಣ, ಭೂತ ಋಣಗಳು. ನಾವೆಲ್ಲರು ಗುರು ಋಣದಲ್ಲಿರುತ್ತೇವೆ. ನಮಗೆ ಕಷ್ಟ ಬಂದಾಗ ದೇವಸ್ಥಾನ ಅಥವಾ ಮಠಗಳಿಗೆ ಹೋಗುತ್ತೇವೆ. ನಮ್ಮ ಮುರುಘಾಮಠ ಜಾತ್ಯತೀತವಾದ ಮಠ. ನಾವು ಪಡೆದುಕೊಂಡುದಕ್ಕಿಂತ ಹೆಚ್ಚಿನ ಸಹಕಾರವನ್ನು ಬೇರೆಯವರಿಗೆ ನೀಡಬೇಕು ಎಂದು ತಿಳಿಸಿದರು. ಶ್ರೀ ಬಸವ ಕುಂಬಾರ ಸ್ವಾಮಿಗಳು, ಶರಣೆ ಜಯದೇವಿ ತಾಯಿ, ಎನ್. ಚಂದ್ರಶೇಖರಯ್ಯ, ಹರಗುರು ಚರಮೂರ್ತಿಗಳು ಕಾರ್ಯಕ್ರಮದಲ್ಲಿ ಭಾಗವಹಿಸಿದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ವೇದಮೂರ್ತಿ ಸ್ವಾಗತಿಸಿದರು. ರವಿಶಂಕರ್ ನಿರೂಪಿಸಿದರು.

